


Lehen il-Malti

MAHRUG

MILL-GHAQDA TAL-MALTI (UNIVERSITÀ)



JIRBAH IL-MALTI
GHAX IS-SEWWA MIEGHU

It-Tielet Sena

Dicembru 1933

No. 34

Stampât fl-"EMPIRE PRESS" 266, Strada San Paolo — Il-Belt



LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

DIĊEMBRU 1933]

IT-TIELET SENA

[Nru 34

L-ANTOLOĠIJA TAGHNA

Fil-ġhadd 23 ta' dan il-qari habbarna li sa noħroġu Antoloġija Maltija. Ġhaddew ġhaxar^o xhur, u l-ħbieb tal-Malti ġhandhom il-jedd kollu jistaqsuna: Meta sa toħroġ din l-Antoloġija li ilna nistennewha daqs-kemm ilna naħteġuha?

Nistqarru s-sewwa li x-xoġħol zammna aktar milli ħsibna. Biex tfittex, issib, taqra u tifi kull ma nkiteb bil-Malti, u tagħzel dak li hu tajjeb, u tqabbel u tqas-sam kollox biex tati mera tal-letteratura maltija kollha kemm hi, mindu twieldet sal-lum, trid wisq aktar minn ffit xhur. Fit-tiftix tagħna ltqajna ma kittieba ta' proza u ta' poeżija li l-lum ħadd jew ffit jafu bihom, sibna kitba mitlafa jew minsija, li tagħmel ġieh lil kull letteratura, u b'hekk ġhamilna l-qalb li nibqġhu nfittxu aktar fil-moħbiet ta' kotba qodma.

S'issa ġhandna ħafna bcejjeċ magħżulin u miktubin mill-ġdid. Izda ħafna oħra ġhad baqa x'naqraw u x'nagħzlu. Bizzejjed inġhidu li f'din il-ġabra ta' kitba maltija sa jidhru xi ħamsin kittieb jew aktar, li ġhaxu minn mitejn sena 'l hawn.

Xoġħol ta' żmien u ta' sabar; u xoġħol li mieġħu rridu nlaħħqu x-xoġħol tal-iskola. Ġħalhekk mexjin xi ffit bil-moħd, imma ġhadna mexjin, ma wqafniex, ma qtajna qalbna mill-ebda tfixkil. Izda biex inħaffu l-mixi tagħna nitolbu l-qarrejja u l-ħbieb tagħna li jatuna daqqa ta' id billi jġħarrfuna b'kotba u kittieba qodma jew minsija, jew jiktbu u jibagħtulna bcejjeċ magħżulin minn kotba li bit-taħbit issibhom.

LIL MUSA

(SUNETT)

*Mohtar lill-poeti
żgħazagħ maltin.*

Issa ma nitnikketx, jekk fuq xofftejja
ma nfiössx iżjed in-nifs tal-bewsa tiegħek,
ja Musa ħelwa : nżilt biż-żejjed ħidejja,
u bosta jien garrabt kif igħannaq driegħek:

anqas nitnikket jekk minn ħubub għajnejja
jaħrab id-dawl ta' l-aħħar xemx u miegħek
iżjed ma niltaqax : hawn miet, f'idejja
min lil barrani kien jaħasra ! jbiegħek: *

warajja tielgħa kotra qalbenija
ta' żgħazagħ ferreħin, u fit-triq tagħhom
ifuħ . . . ifuħ il-ward tal-poezija :

u kelmthom, safja, dik li tahom Alla;
l-għanja, mirquma, dik li tnisslet magħhom ;
fuq ħsiebhom, wiçç is-sliem, tiddi qawsalla.

DUN KARM

f'għeluq it 62 sena ta' ħajtu.

17-10-33.

* . . . hawn miet f'idejja/min lil barrani kien jaħasra! jbiegħek
L-awtur irid igħid għalih in-nifsu, illi għal bosta żmien il-poezija
li kienet f'qalbu kitibha f'isna barranin u qatt ma kien ħaseb
illi jfissirha bil-lsien malti, biex tibqa bħala wirt ta' ġensna.

(Nota tad-D.)

L-EQDEM ĠABRA TA' LIĠIJJET

Lil shabi, studenti tal-Liġi

Il-liġijiet huma l-qofol ta' kull pajjiż. Huma jzommu l-poplu marbut flimkien u jmexxuh fi triq waħda, fit-triq tal-ġid, tal-qawwa, tal-kobor. Neħhi l-liġijiet jew għammar poplu b'liġijiet ħżiena, u l-pajjiż isir bħal dar mibnija b'ħaġar bla tajn, bħal bniedem marid bil-mard irqiq li jifnih sal-mewt. Għalhekk is-slaten, li riedu l-ġid u l-kobor ta' arthom, l-ewwel ma ħasbu fil-liġijiet. Daħhlu liġijiet godda, neħhew oħrajn li ma baqgħux jiswew, biddlu oħrajn biex iqabbluhom mat-tbidil taż-żmenijiet, u ġabru f'ġabra waħda l-liġijiet kollha li fuqhom għandha timxi l-ħajja tal-pajjiż. Hekk għamel is-sultan Ġustinjan li bil-għajjnuna ta' ħafna għorrief ġabar fis-sena 527 il-liġijiet kollha tas-saltna ta' Ruma f'ġabra li għadha tissemma b'ismu *Codice di Giustiniano*. Hekk għamel ukoll Federik, sultan ta' Sqallija fis-sena 1231, li kien jaħkem ukoll fuq Malta; hekk għamru l-Gran Mastri Manoel fis-sena 1723 u De Rohan fis-sena 1784.

Jekk induru dawra mal-istorja tad-dinja, niltaqgħu kul-limkien u fiż-żmenijiet kollha ma slaten li għamru ġid lil pajjiżhom b'liġijiet tajbin. Izda fosthom kollha rrid insemmi wieħed biss, l-eqdem wieħed li ismu jibqa' jissemma sal-aħħar żmenijiet. Hammurabi kien sultan ta' Babel madwar elfejn sena qabel Kristu. Dak iż-żmien is-saltna ta' Babel kienet maqsuma u taħt il-ħakma tas-slaten ta' Għelam. Bil-hila tiegħu Hammurabi qanqal minn fuq l-madmad ta' Għelam u għaq-qad flimkien saltna waħda, is-saltna ta' Babel, hielsa minn kull ħakma barranija. Biex aktar isaħħaħ l-għaqda tas-saltna tiegħu Hammurabi ħaseb malajr għal-liġijiet; biddel x'uħud minnhom u żied oħrajn u ġabarhom kollha f'ġabra li l-għorrief semmewha *Codice* ta' Hammurabi. Minqux fuq ħaġra sewda għolja 7 piedi u nofs, sabuh il-Franciżi huma u jħaffru fil-belt ta' Susa, f'tit il-fuq mill-golf tal-Persja bejn Diċembru 1901 u Jannar 1902. Illum qiegħed Pariġi fil-mużew ta' Louvre (tinqara Luvr).

Din il-ġabra ta' liġijiet turina f'mera kemm kien il-quddiem il-poplu ta' Babel f'dawk iż-żmenijiet il-qodma, meta l-ġnus kbar tal-lum kien għadhom anqas biss ma twieldu. Għalkemm huma liġijiet magħmulin għal-poplu li jemmen bl-allat u li kellu drawwiet li ma jaqblux mad-drawwiet tagħna madankollu x'uħud minnhom ma jaġmlix għajb lill-għerf ta' żmienna, juru hila, dehen u għaqal fit-tmexxija ta' dak il-ġens kbir u qawwi. Insemmi hawn xi f'tit minnhom li jistgħu jitqabblu u jixxiebhu mal-liġijiet tagħna.

Il-familja kienet minn dejjem maghrufa bhala sies ta' kull nazzjon, u ghalhekk il-ligijiet ta' kull pajjiż harsu dejjem lejn il-familja u hasbu fiha fuq kull haġa oħra. Fil-ligi ta' Hammurabi r-raġel huwa ras id-dar. Iz-żwieġ isir bil-miktub inkella ma jgħoddx. L-għarus iħallas lil missier l-għarusa, jew jixtri l-għarusa minn għand missierha, u lill-għarusa jiktbilha xi haġa mill-gid li jkollu, li tibqa' għaliha wara mewt ir-raġel. Pieni horox kellhom il-miżżewġin u l-għarajjes li jonqsu lil xulxin u jatu wieċ lil haddiehor. Iz-żwieġ huwa sal-mewt; iżda jekk il-mara hi mtajjra, ma taħsibx fid-dar, iġġib il-ġlied, żewġha jista' jħarrikha u jinfired minnha; u jekk ir-raġel hu mtajjar, ma jaħseb x fid-dar u anqas f'martu, l-mara tista' tħarrku, taqbad hwejjigha u tmur għand missierha. Jekk mara ma jkollhiex ulied, żewġha jista' jizzewweġ waħda oħra. Jekk raġel jinfired minn martu, għax ma għandhiex ulied, iroddilha l-ġhież u dak li jkun kitbilha, u jekk ma jkun kitbilha xejn, jatiha flus. Izda jekk il-mara jkollha ħtija ma tiehu l-ebda haġba minn għand żewġha.

Skond il-ligi tagħna wkoll (*Ara Ordinanza No. 1 del 1873 Tit: I, Cap. III.*) il-miżżewġin jistgħu jinfirdu minnhaġba xi ħtijiet kbar ta' wieħed minnhom, u jekk il-ħtija tkun tal-mara titlef dak li jkun kitbilha żewġha fil-kitba taż-żwieġ. Izda l-ligi tagħna tifred il-miżżewġin bla ma tħoll ir-rabta tagħhom, għalhekk hadd minnhom ma jista' jerga' jizzewweġ.

Il-wirt fil-ligi ta' Hammurabi hu mqassam hekk: Il-ġhież tal-omm jirtuh uliedha; jekk ma għandiex ulied jaqa' fuq missierha; dan imbagħad ikollu jrodd lil haṭnu l-ħlas li bih żewwiġu l-bintu.

Jekk raġel jikteb lil martu dar jew għalqa, għandha tħalliha wara mewtha lil wieħed minn uliedha, imma ma tistax tħalliha lil hutha. Jekk raġel jizzewweġ darbtejn u jkollu t-fal miż-żewġ nisa, t-fal jaqsmu l-ġhież kull wieħed t'ommu imbagħad jaqsmu l-bqija bejniethom daqsinsaw.

Jekk missier irid johroġ mill-wirt l-wieħed minn uliedu, jħarrku u jekk il-Qorti jsib li t-tifel hu tassew haṭi, l-ewwel darba jaħfirhielu, it-tieni darba jħassru mill-wirt ta' missieru.

Armla li għandha t-fal żgħar ma tistax targa' tizzewweġ bla ma jindaħal l-imħallef. Dan jikteb kull ma jinsab fid-dar, jati l-ktiba f'idejn it-tieni raġel, biex jiehu fisieb id-dar hu u martu, u ma jistgħu jbigħu xejn milli hemm fid-dar. U min jixtri xi haġa li hi ta' wlied l-armla jitlef flusu u dik il-haġa taqa' fuq sidha.

Jekk il-miżżewġin ikollhom xi djun qabel ma żżewġu, kullhadd jagħmel tajjeb għad-dejn tiegħu biss; iżda jekk id-dejn sar wara ż-żwieġ, jagħmlu tajjeb għall-xulxin.

Fil-liġi tal-knisja l-qassis ma jistax ibiġh il-benefizzju jew patrimonju u anqas jissellef fuqu. Liġi bħal din kien għamel Hammurabi għal xi kbarat ta' madwaru li, biex jistgħu jzommu ruħhom tajjeb, kien jatihom xi djar jew raba' bla ma kienu jistgħu jbiġhuh u anqas jissellfu fuqu u anqas iħalluh lil nieshom.

Fil-liġi tagħna hemm kuntratt li jgħidulu *anticresi*, li bih wiehed li jkollu xi dejn, iwelli raba' jew bini f'idejn min silfu biex bil-qbiela u l-kera li jdahhal inaqqas id-dejn u l-imgħax. Dal-kuntratt insibuh ukoll fil-liġi ta' Hammurabi: Jekk wiehed ikun issellef xi flus minn għand neguzjant u jatih il-ġnien tiegħu u jgħidlu: Hu l-frott tal-ġnien tiegħi flok il-flus, jekk in-neguzjant ma jridx, il-frott jibqa' ta' sid il-ġnien, u n-neguzjant jieħu flusu u l-imgħax.

Xiri u bejgħ. Jekk wiehed jitlef xi haġa u mbagħad isibha għand haddieħor u dan igħidlu: Xtrajtha minn għand il-flien u quddiem ix-xhud; jew inkella s-sid igħid: Ingib ix-xhud li dak huwa tiegħi; l-wiehed u l-ieħor igibu x-xhud tagħhom, l-imħallef jiżen u jgħarbel ix-xhieda; il-bejjiegh ikun qisu ħalliel, ix-xerrej jieħu flusu l-ura, u s-sid jieħu ħwejjġu. Jekk ix-xerrej ma jgibx xhud, ikun hu bħala ħalliel; u jekk is-sid ma jgibx xhud il-ħitja taqa' fuqu.

Jekk wiehed f'xi kawża jhedded ix-xhud jehel il-piena li haqqu l-ħati. U jekk tkun kawża ta' mewt, jehel hu wkoll il-piena tal-mewt.

Dawn huma biss xi ftit mill-liġijiet ta' Hammurabi, iżda huma biż-żejjed biex jatuna ħjiel tajjeb kif kienet inrawma s-saltna tiegħu, dik is-saltna kbira u qawwiya li damet għal żmien twil tidli u tifrex fil-bogħod id-dija tagħha bil-għerf, bis-snaġja, bil-kitba u bil-għaqal tal-ħakma tagħha.

NINU MAMO

IL-PALMA W IL-FAWWARA

Rajtek ja palma mferrxa
 Thaxwex u tiddi taħt ix-xemx qawwija;
 W ix-xniexel ta' bla għadd, w il-friegħi jizfnu
 Fil-fewġa dawwalija

Hsibthom ilsna leqqiena
 T'ilma li jraxxax qawwi minn fawwara;
 Fawwara gġelben taħt ix-xemx u tisqi
 Is-siġar ta' gox-xagħra.

L-għasafar ta' madwarek
 Hsibthom sa jtaffu l-għatx minn dik id-dija;
 U tfajla b'qolla b'dik il-ħlewwa t'ilma
 Deherli sa timlieha.

* * *

Rajtek fawwara mferrxa
 Traxxax u tilma taħt ix-xemx ta' Mejju;
 W il-ħjut bla għadd u l-ilsna leqqenija
 Ġo dak il-għana ħlejjju.

Hsibthom fergħat tal-fidda
 Hergin minn palma taħt ix-xemx fl-għaxija;
 Palma tixxengel, thaxwex ġewwa l-fewġa
 U tagħmel l-art dellija.

L-għasafar ta' madwarek
 Hsibthom sa jbejtu fik u jibdeu l-għana;
 U tfajla deherli fergħa ħadranija
 Sa taqta' wisq ferħana.

* * *

Fawwara w palma jitbiddu
 Fil-ġmiel u l-benna taħt ix-xemx qawwija;
 It-tnejn xbihat ħelwin tal-Mulej Alla,
 Ix-Xemx minn tas Sbuħija!

[*Din fiadet it-tlelet premju*]

ĠLIEDA F'RAHAL

Jotu! Jotu!... U kullhadd telaq jigrì biex jara min qed jiggieled. Imma x'tara tara, f'radda ta' salib l-imkien intela bin-nies u ma kontx tara hlief lil min jittaffa jew tisma' min iżellaq xi waħida. Imbagħad bdew il-mistoqsijiet w il-kommenti.

--Dok m'hux Ġumu tan-Newba? *

--X'Ġumu hu, ta' qattusek! Jekk tura sewwa, wieħed Mikiel ta' Habba u l-ieħor Wistin ta' Nuzzi.

--Isme', nghiduhe kif inhi, Mikiel m'ghodux bħol qebel. Minn mindu gie mill-Amerki, li kien għalih jittla' fuq ros kullhedd.

--Iżzomm ma hedd; għid li Wistin jithaddet kif jifhem hu bess, u jekk ikillu jiksrek quddiem musraħ nies, bħol kieku qieghed juxrob tezz'ilme.

--Naqtgħewha fil-qasir, it-tnejn ma fihomx x'toghžel.

Sa dan il-waqt liż-żewġ ġellieda ferquhom u firduhom. Lil wieħed ġibduh l-hawn, u lil ieħor haduh l-hinn. Sabiex kull wieħed minnhom jagħmilha daqsxejn tar-raġel aktar, beda jgħaqqad il-ponn, iferfer dirgħajh il-fuq, jgħažzaż snien u jaqleb għajnejh, fil-waqt li jrid imur għall-ieħor. Jaħasra. ma jindunax li sar l-isbaħ għors għal dawk ta' ma' dwaru. Dawn issa jibdew irewħu minn taht, u kliemhom iżjed isaħlinuh.

Jiena redt inkun, hollì nurejh kif kent neqlaġlilu għajnejh minn wiċċu x'hejn kien jerfa' jdejh fuqi.

--Jiena wkell inboti b'tal-ħimor; arewni kemm jien twajjob, iżda meta nora lil min ma jridx josma' b'raġuni, emmnuni niżbel u nsir xjofek.

--Mela bħoli. Sawwatni u noqgħod hiemed deqs boqqa, iżda tlissenx iż-żejjed għax ma nufx x'nagħmel.

--Ma' dun killu, lilek sieb, għax jof li int doqsxejn gwejjed. Ma siebxi lili, ma siebxi lili.

Dan il-kliem, m'għandniex xi nghidu, għamilhom xjaten liġ-ġellieda. Wieħed, tnejn, tlieta... jizolqu minn ġo l-folla u jerġġhu jitqabdu. Kullhadd jersaq l-ura ħalli jagħmilhom il-wisa', u kullhadd idur magħhom. Min jittla' fuq truf riġ-

lejh biex jarahom ahjar, min itawwal rasu minn bejn il-vojt tan-nies, min jitla' fuq ghatba, u l-klieb igħajtu bla heda, donnhom jafu li qieghda ssir xi haġa kontra n-natura tal-bniedem.

M'hemmx għajb akbar, issa, għal dak li jċiedi l-ewwel Għalhekk jekk wiehed ma jiflahx jati bil-ponn, jibda jxarrab bis-sieq u bir-ras, kif ġie-ġie, u fejn ġie-ġie; fejn jista', jgdem ukoll. Igibulek hniena tarahom! Wiċċhom sar kollu dmija u minn hniekhom hiereġ id-demm. Sew il-wiehed kemm l-iehor għamlu hwejjiġhom trietaq; il-berritta taretilhom, xagħarhom tqanfed, għajnejhom tbeġirnu, ma tagħrafhomx iżjed. L-egħejja sa fil-ahħar tagħmel bihom; jaqgħu fil-art; kieku jridu jibqgħu jiggieldu, iżda bil-kemm fadlilhom hila jtawwlu dirgħajhom Jindunaw b'dan in-nies u jerggħu jferrquhom. Dan żgur. W issa ma fihomx x'tara aktar. Kullhadd jarga jsir haġib! hom, u kullhadd għal taparsi jixtieq li ma haddux dik il-kedda-

—“Għax ma kienu hemm għalfejn” jaqbez wiehed. “Żewġ. irgiel bħulkom stojtu ftehemtu bejnietkem bil-kwiet.

—U ngħejd, li nufkom hbieb hboż u sikkine minn mita tallajt is-sniien.

—Sewwa qiegħed igħejdilkem. Terġe hedd minkem m'hu tal-ġlied.

—Fuq killex, għod tistgħu ssiru qruba. Digè harguha li Kurmnu tiegħek irid jitgharras lil Anni ta' Mikiel. Jikbru ffit iehor u intom issiru htienu.

—Hekk hu, hekk hu. Immurru niehdu qatra. Siehlu inti stess, Wistin, lil Mikiel biex jiġi jixrob magħna. Ura issa ġej it-tifel tiegħek ukell. Ma ġora xejn; immurru nuxurbu kullhadd u killex jintesa.

—Min jitlaq minn hawn, min idabbar rasu minn hemm, u f'kemm ili ngħid, kollox jarga jiġi għal li kien. Biss il-boloh jibqgħu jixorbu fil-hanut, għax, bħal-li-kieku, billi jbillu grizmejh, sejrini ipattu għan-nuqqas ta' għaqalhom.

Żagħżuġ Malti,

ANT. FARRUGIA.

MEWT

Lil V. Randon

Kull meta fik naħseb
Inħoss biża' kbir
Għax naf illi jiena
Tiegħek huwa rsir;

'Ma dlonk jien niftakar
Fi ħsieb wisq sabiħ;
Li ġejt int maħluqa
Biex tali l-mistrieh.

X'ikun kieku ġismi
La jmut, la jintemm,
'Ma jibqa fin-niket
Imgħargħar fil-hemm?

Sa kemm ma kontx nagħraf
Il-ġmiel tal-ħolqien,
Kollox kien sbejjah
U jien qatt ħosbien.

'Ma kif moħħi nfetaħ
U xtaqt illi nifraħ
Bil-ġmiel tan-Natura,
Dlonk kollox sar ikraħ.

L-Imħabba sis tbiddlet
Fil-ġnejra, fil-ġlied;
Is-sabar jonqosni
Il-biki jżdzied.

U *dik* li f'żgħoriti
Tant biża' rajt fiha
Min jaf kemm xtaqt issa
Li tigi għalija.

U magħha teħodni
Fejn għelt ma nismax,
Fir-raqda ta' dejjem
Fejn dmugħ ma narax.

Nixtieq biss inħalli
Warajja tifkira,
Tifkira sabiħa
Ta' hajja qasira.

Fin-niket, fid-dwejjaq
Bla sabar mgħoddija
Miktuba bil-Malti
U 'l-kliem poezija.

KARM. DE BONO

KLIEM IMXERRED

Jorbot man-Numru 28

Tinsibek : tagħmel xagħrek.

Rajt 'l oħtok tinsibek quddiem il-mera.

Bir-ruppât : bis-saħha ż-żejjed.

Il-wied niezlel fuq l-għelieqi bir-ruppât u kisser kollox.

Rimja : xejra jew ġibda għal xi ħaġa.

Salvu sar qassis, minn dejjem dik kienet ir-rimja tiegħu.

Iżżafżaf : il-ħoss li jagħmel il-meraq f'xi ħaġa meta tagħfasha
Iżżafżaf bittieħa mghattna, ġerħa bil-materja jew il-
hama tal-bir.

Thammel : tahirab mbeżżagħi.

Trid tara 'l ħuk iħammel xħin lemaħ lil missierek.

Radam : kotra kbira jew xaba ta' xi ħaġa.

Is-suq rajt radam ta' tadam—Daħal bajd bir-radam.

Fahal : waħda mit-taqsimiet ta' għalqa magħmulin biex wieħed
jista' jsaqqiha biċċa biċċa bla tbatija.

Gelgul : il-gangara. *Titgelgel*: dil-kelma jgħiduha għan-nghag
jew għal-mogħoż meta jimirdu b'nefħa taħt lħithom.
Nghidu mela *naghja mgelgla*.

Għakka : mara jew raġel xjuħ għakka.

Iżżembel : dil-kelma jgħiduha għat-taqlib tal-ajru.

Is-sajf spiċċa, dalwaqt jibda jżembel.

Żota : Dil-kelma smajtha f'għidut bħal dan:

Qgħadt rui *żota* (waħdi għal kollox) bla ma nista nghid
kelma lil ħadd.

Tizzizza : tiddandan tħobb tilbes sabieħ.

Rokob : Razez dil-kelma smajtha f'għidut bħal dan.

Ġurament falz jidħol f'seba' rokob.

Tingħat : tiekol li tixba.

Ma ntix ser tingħat għax ma kiltx biż-żejjed.

Trampi : mgieba jew għamil ta' wieħed m'hux f'sessih. Im-gieba mhix flokha.

Meta jkollok in-nies id-dar it-tfal aktar jagħmlu trampì mis-soltu.

Il-kisba : bhejjem imrobbija għad-dar u m'hux għal-laħam.

Tingħamar bik in-nifsek : tintila bik in-nifsek.

Frajħa : daqq ta' qniepen fil-mewt tat-trabi.

Daqqet frajħa; għandu jkun mietet xi tarbija.

Maksar ; gēbla fil-kanal tas-saqi biex tista tikser l-ilma fejn trid.

L-għatja : il-kartun tal-għonnella

Rsuli : risposti niggieza. Lil wieħed li jħobb iwassal x'qal xi hadd kontra l-ieħor ighidulu li jħobb iwassal li rsuli

Tfertel : tati b'idejk l-hawn u l-hinn kif jagħmel xi hadd meta jithaddet imsaħħan.

Taħtuħ : battal.

Kilt xi haġa għax kelli l-istonku taħtuħ.

Din il-lewża taħtuha.

Msir : sabb, dissenterija.

Tajtan : toqgħod tajtan ta' xi hadd: tittiekel għal xi hadd. Hija joqgħod tajtan tiegħi u ma jagħmel qatt xejn : ma jagħmel xejn għax jaħseb li għandi nagħmel kollox jien.

Garru, wa : b'widnejh zġħar. Mogħza garruwa b'widnejha zġħar.

(*Jissokta*)

GUZÉ AQUILINA

TAGHRIF

LAQQHAT

Nhar it-Tlieta, 21 ta' Novembru, saret laqgħa fil-Uni-
 versità b'għadd kbir ta' mseġbin. Inqraw dawn il-bćejjeċ:
 Is-Sur Ġuzè Pace qara poeżija *Il-palma w il-fawwara* ta' B.
 Is-Sur Ġuzè Cauchi qara proża *Xeni minn ta' Għawdex*.
 Is-Sur Wiġ Portelli qara proża *Wegħda miksura*.
 Is-Sinjorina O. Tayar qrat proża *L-istedin tas-Sinjura Betta*.
 Is-Sur V.M. Pellegrini qara proża *L-ewwel Kruċjata*.
 Is-Sur Nin Mamo qara proża *L-eqdem ġabra ta' liġijiet*.
 Mons. Prof. Dun Karm Psaila qara Sunett *Lill-Musa*, u biċċa
 minn poeżija twila għadha mhix mitmuma: *Kif ngħaddi
 ż-żmien S. Pawl il-Baħar*.

Billi kien sar il-ħin, ħallejna għal laqgħa oħra xi poe-
 zijiet u proża ta' I.A. u ta' Karm Debono.

Il-poeżija *Lil Ommi* li baġħtilna l-ħabib tal-Għaqda W.
 Gouder għoġbitna, imma ma kellniex żmien naqrawha.




Ħafna qegħdin jitolbulna xi numri warranin ta' Leħen
 il-Malti, jew in-numri kollha minn 1 sa 33. Minn numru
 1 ma baqa' l-ebda wieħed: minn 2 sa 33 baqa' ftit ġemgħat
 sħaħ. Min jixtieq jikseb il-ġemgħa sħiħa, ma jitlefz żmien.



Nitolbu lil dawġ li fakkarniehom fil-ħilas biex ma jġiegh-
 lunieħ infakkruhom darb'oħra.



NATU L-MILIED IT-TAJJEB
LIL KULHADD



ABBONAMENT

6d. kull sitt xhur
1s. kull sena
Kopja wahda sold
Ghal barra minn
Malta id-doppju.